

പതിനാലാം കേരള നിയമസഭ

പതിനൊന്നാം സമ്മേളനം

2018 ജൂൺ 11, തിങ്കൾ

നക്ഷത്രചിഹ്നമിട്ട ചോദ്യങ്ങൾ

[ആകെ ചോദ്യങ്ങൾ--30]

മറുപടി നൽകുന്ന മന്ത്രിമാർ

മുഖ്യമന്ത്രി
 ആരോഗ്യവും സാമൂഹ്യനീതിയും വകുപ്പുമന്ത്രി
 ഭക്ഷ്യവും സിവിൽ സപ്ലൈസും വകുപ്പുമന്ത്രി

നിപ വൈറസ് ബാധ

*151. ശ്രീ.വി.എസ്.ശിവകുമാർ : താഴെ കാണുന്ന ചോദ്യങ്ങൾക്ക് ആരോഗ്യവും സാമൂഹ്യനീതിയും വകുപ്പുമന്ത്രി സദയം മറുപടി നൽകുമോ:

- (എ) നിപ വൈറസ് ബാധ കേരളത്തിൽ ആദ്യം റിപ്പോർട്ട് ചെയ്യപ്പെട്ടത് എന്നാണെന്നും എവിടെയാണെന്നും ആർക്കാണ് രോഗബാധ ഉണ്ടായതെന്നും വ്യക്തമാക്കാമോ;
- (ബി) ഈ രോഗികളുടെ സ്രവം മണിപ്പാൽ വൈറസ് റിസർച്ച് സെന്ററിലേക്ക് പരിശോധനയ്ക്കായി അയച്ചത് എന്നായിരുന്നു; പ്രസ്തുത രോഗം നിപ വൈറസ് ബാധയാണെന്ന് സ്ഥിരീകരിക്കപ്പെട്ടത് എന്നാണെന്ന് അറിയിക്കാമോ;
- (സി) രോഗികളുടെ സ്രവം മണിപ്പാൽ വൈറസ് റിസർച്ച് സെന്ററിലേക്ക് അയയ്ക്കാൻ കാലതാമസം വന്നിട്ടുണ്ടോ; എങ്കിൽ ആയതിന്റെ കാരണം വിശദമാക്കുമോ?

അവയവദാനം പ്രോത്സാഹിപ്പിക്കുന്നതിന് നടപടി

*152. ശ്രീ.ടി.എ.അഹമ്മദ് കബീർ

,, പി.കെ.അബ്ദു റബ്ബ്

,, കെ.എം.ഷാജി

,, എം.ഉമ്മർ : താഴെ കാണുന്ന ചോദ്യങ്ങൾക്ക് ആരോഗ്യവും സാമൂഹ്യനീതിയും വകുപ്പുമന്ത്രി സദയം മറുപടി നൽകുമോ:

- (എ) മസ്തിഷ്ക മരണം സ്ഥിരീകരിക്കുന്നതിനെപ്പറ്റി ഉയർന്ന സംശയങ്ങളും സങ്കീർണതകളും അവയവദാനത്തെ പ്രതികൂലമായി ബാധിച്ചതായി ശ്രദ്ധയിൽപ്പെട്ടിട്ടുണ്ടോ;
- (ബി) അവയവദാനത്തിനെതിരായി നടക്കുന്ന വ്യാപക പ്രചരണത്തിനെതിരെ ബോധവൽക്കരണം നടത്തുവാൻ എന്തെങ്കിലും നടപടി സ്വീകരിക്കുമോ;

(സി) അവയവദാനം പ്രോത്സാഹിപ്പിക്കുന്നതിനുവേണ്ടി എന്തെല്ലാം നടപടികളാണ് സ്വീകരിക്കാൻ ഉദ്ദേശിക്കുന്നതെന്ന് വിശദമാക്കാമോ ?

ജീവിത ശൈലീരോഗ നിർണ്ണയ ക്ലിനിക്കുകൾ

*153. ശ്രീമതി.പി. അയിഷാ പോറ്റി

ശ്രീ.കെ.വി.വിജയദാസ്

,, കെ. ദാസൻ

,, യു. ആർ. പ്രദീപ് : താഴെ കാണുന്ന ചോദ്യങ്ങൾക്ക് ആരോഗ്യവും സാമൂഹ്യനീതിയും വകുപ്പുമന്ത്രി സദയം മറുപടി നൽകുമോ:

(എ) സംസ്ഥാനത്ത് ജീവിത ശൈലീരോഗങ്ങൾ ആശങ്കാജനകമായ വിധത്തിൽ വർദ്ധിച്ചുവരുന്നതായി ശ്രദ്ധയിൽപെട്ടിട്ടുണ്ടോ;

(ബി) എല്ലാ ആരോഗ്യ കേന്ദ്രങ്ങളിലും കുടുംബക്ഷേമ ഉപകേന്ദ്രങ്ങളിലും ജീവിത ശൈലീരോഗ നിർണ്ണയ ക്ലിനിക്കുകൾ സജ്ജീകരിക്കാൻ പദ്ധതി ആവിഷ്കരിച്ചിട്ടുണ്ടോ;

(സി) ഇതുസംബന്ധിച്ച് ലോകാരോഗ്യ സംഘടനയുടെ സഹായത്തോടെ എന്തെങ്കിലും പദ്ധതി നടപ്പാക്കി വരുന്നുണ്ടോ; വിശദാംശം നൽകുമോ?

അംഗൻവാടികളുടെ ആധുനികവൽക്കരണം

*154. ശ്രീ.അനൂപ് ജേക്കബ്

,, എൽദോസ് പി. കുന്നപ്പള്ളിൽ : താഴെ കാണുന്ന ചോദ്യങ്ങൾക്ക് ആരോഗ്യവും സാമൂഹ്യനീതിയും വകുപ്പുമന്ത്രി സദയം മറുപടി നൽകുമോ:

(എ) അംഗൻവാടികളെ ആധുനികവൽക്കരിക്കുന്നതിന്റെ ഭാഗമായി മുൻസർക്കാർ തുടങ്ങിവച്ച പദ്ധതികൾ മുന്നോട്ട് കൊണ്ടുപോകാൻ ഈ സർക്കാരിന് കഴിഞ്ഞിട്ടുണ്ടോ; വിശദമാക്കുമോ;

(ബി) അംഗൻവാടികൾ വഴി നൽകുന്ന സേവനത്തിന്റെ ഗുണനിലവാരവും ഗുണഭോക്താക്കളുടെ എണ്ണവും നിലനിർത്തുന്നതിന് സ്വീകരിച്ചിട്ടുള്ള നടപടികൾ എന്തൊക്കെയാണ്;

(സി) സ്വന്തമായി കെട്ടിടമില്ലാത്ത അംഗൻവാടികൾക്ക് കെട്ടിടം നിർമ്മിക്കുന്നതിനുള്ള നടപടികൾ ഏത് ഘട്ടത്തിലാണ്;

(ഡി) അംഗൻവാടി സേവനങ്ങളെ കുറിച്ച് ജനങ്ങൾക്ക് അവബോധം ഉണ്ടാക്കുന്നതിന് സോഷ്യൽ ആഡിറ്റ് സംവിധാനം ഏർപ്പെടുത്തിയിട്ടുണ്ടോ; വിശദമാക്കുമോ?

അപകടത്തിൽപ്പെടുന്നവർക്ക് അടിയന്തര ചികിത്സ

*155. ശ്രീ.എസ്.ശർമ്മ

,, വി. ജോയി

,, വി. കെ. സി. മമ്മത് കോയ : താഴെ കാണുന്ന ചോദ്യങ്ങൾക്ക് ആരോഗ്യവും സാമൂഹ്യനീതിയും വകുപ്പുമന്ത്രി സദയം മറുപടി നൽകുമോ:

- (എ) സംസ്ഥാനത്ത് പ്രതിവർഷം നാലായിരത്തിലേറെ പേർ വാഹനാപകടത്തിൽ മരണമടയുകയും നാല്പതിനായിരത്തിലധികം പേർക്ക് സാരമായി പരിക്കേൽക്കുകയും ചെയ്യുന്ന സാഹചര്യത്തിൽ യഥാസമയം ചികിത്സ ലഭ്യമാക്കിയാൽ മരണ നിരക്ക് പകുതിയായെങ്കിലും കുറയ്ക്കാൻ കഴിയുമെന്നതിനാൽ അപകടത്തിൽപ്പെടുന്നവർക്ക് 48 മണിക്കൂർ അടിയന്തര ചികിത്സ സൗജന്യമായി നൽകുന്നതിന് സീകരിച്ചു വരുന്ന നടപടി എന്തെല്ലാമാണ്;
- (ബി) റോഡാപകടങ്ങളിൽപ്പെടുന്നവരെ സമയ നഷ്ടം ഇല്ലാതെ അപകട ചികിത്സാ സൗകര്യമുള്ള ആശുപത്രികളിൽ എത്തിക്കുന്നതിനുള്ള ആംബുലൻസ് നെറ്റ് വർക്ക് സംവിധാനത്തെക്കുറിച്ച് അറിയിക്കാമോ?

പോലീസ് സേനയുടെ ശാക്തീകരണം

*156. ശ്രീ.ഐ.ബി. സതീഷ്

„ റ്റി.വി.രാജേഷ്

„ മുരളി പെരുനെല്ലി

ശ്രീമതി.വീണാ ജോർജ്ജ് : താഴെ കാണുന്ന ചോദ്യങ്ങൾക്ക് മുഖ്യമന്ത്രി സദയം മറുപടി നൽകുമോ:

- (എ) സാമൂഹ്യവിരുദ്ധരെയും ഗുണ്ടകളെയും അമർച്ച ചെയ്യുന്നതിൽ പൊതുവേ പോലീസിന് വിജയിക്കാനായെങ്കിലും ഒറ്റപ്പെട്ട കേസുകളിൽ പോലീസ് ഉദ്യോഗസ്ഥർ വേണ്ടത്ര ജാഗ്രത പുലർത്താതിരിക്കുകയോ കൃത്യനിർവ്വഹണത്തിൽ വീഴ്ച വരുത്തുകയോ ചെയ്യുന്ന സാഹചര്യത്തിൽ അവർക്കെതിരെ മാതൃകാപരമായ നടപടി സ്വീകരിക്കാൻ നിർദ്ദേശം നൽകുമോ;
- (ബി) പോലീസ് സേനയെ ശാക്തീകരിക്കുന്നതിനും പൊതു സ്ഥലങ്ങളിൽ സാന്നിധ്യം പ്രകടമാകുന്ന രീതിയിൽ വിന്യസിച്ചു സുരക്ഷയും സമാധാനവും ഉറപ്പുവരുത്തുന്നതിനും നടപടിയെടുക്കുമോ;
- (സി) പോലീസ് സേനയ്ക്ക് അത്യാധുനിക ഉപകരണങ്ങളും വാഹനങ്ങളും നൽകിക്കൊണ്ടും ശാസ്ത്രീയ രീതിയിലുള്ള പരിശീലനം നൽകിക്കൊണ്ടും സേനയുടെ കാര്യക്ഷമത വർദ്ധിപ്പിക്കാൻ പദ്ധതിയുണ്ടോ; വിശദാംശം വെളിപ്പെടുത്തുമോ?

ഉദ്യോഗസ്ഥർക്കും സംഘടനകൾക്കും എതിരെയുള്ള ആക്രമണം

*157. ശ്രീ.ഹൈബി ഊഡൻ : താഴെ കാണുന്ന ചോദ്യങ്ങൾക്ക് മുഖ്യമന്ത്രി സദയം മറുപടി നൽകുമോ:

- (എ) സർക്കാർ ഉദ്യോഗസ്ഥർക്കും കുടുംബാംഗങ്ങൾക്കും എതിരെയുള്ള ആക്രമണത്തിനും രാഷ്ട്രീയ പാർട്ടികൾ, രജിസ്റ്റർ ചെയ്ത സാമൂഹ്യ സംഘടനകൾ എന്നിവയുടെ ഓഫീസുകൾക്കും വസ്തുവകകൾക്കും നാശനഷ്ടം വരുത്തുന്നതിനുമുള്ള ശിക്ഷ കൂടുതൽ കർശനമാക്കുവാൻ തീരുമാനിച്ചിട്ടുണ്ടോ;
- (ബി) ഇതിനായി ഇന്ത്യൻ ശിക്ഷാ നിയമത്തിലും ക്രിമിനൽ നടപടി ചട്ടത്തിലും ഭേദഗതി കൊണ്ടുവരുന്നതിന് തീരുമാനം എടുത്തിട്ടുണ്ടോ;
- (സി) ഇക്കാര്യത്തിൽ കേന്ദ്ര അനുമതി തേടിയിട്ടുണ്ടോ; വിശദാംശം നൽകുമോ?

ആരോഗ്യ മേഖലയിലെ സുസ്ഥിര വികസന ലക്ഷ്യം

*158. ശ്രീ.വി. അബൂറഹിമാൻ

„ എ. എൻ. ഷംസീർ

„ എസ്.രാജേന്ദ്രൻ

„ യു. ആർ. പ്രദീപ് : താഴെ കാണുന്ന ചോദ്യങ്ങൾക്ക് ആരോഗ്യവും സാമൂഹ്യനീതിയും വകുപ്പുമന്ത്രി സദയം മറുപടി നൽകുമോ:

- (എ) ആരോഗ്യ മേഖല സംബന്ധിച്ച് ഐക്യരാഷ്ട്ര സഭയുടെ സുസ്ഥിര വികസന ലക്ഷ്യം വിശദമാക്കാമോ; ഇതിന്റെ അടിസ്ഥാനത്തിൽ സംസ്ഥാനത്തെ ആരോഗ്യ രംഗം അഭിമുഖീകരിക്കുന്ന വെല്ലുവിളികൾ നേരിടുന്നതിന് നിശ്ചയിച്ചിട്ടുള്ള സുസ്ഥിര വികസന ലക്ഷ്യങ്ങൾ എന്തെല്ലാമാണ്;
- (ബി) ഉയർന്ന തോതിലുള്ള ജീവിതശൈലി അസുഖ സാധ്യതയും വർദ്ധിച്ച ചികിത്സാ ചെലവുകളും പ്രധാന പ്രശ്നങ്ങളായതിനാൽ ഇത് നേരിടുന്നതിന് ആവിഷ്കരിച്ചിട്ടുള്ള പദ്ധതികൾ എന്തെല്ലാമാണ്;
- (സി) വികസിത രാജ്യങ്ങളുടേതിന് സമാനമായ കുറഞ്ഞ മാതൃശിശു മരണ നിരക്ക് എന്ന നേട്ടം കൈവരിക്കാൻ കഴിഞ്ഞ സംസ്ഥാനമെന്ന നിലയിൽ ആരോഗ്യ മേഖലയിലെ സുസ്ഥിര വികസന ലക്ഷ്യം നേടാനായി നടത്താനുദ്ദേശിക്കുന്ന പ്രവർത്തനങ്ങൾ വിശദമാക്കാമോ?

കോഴിക്കോട്ടും തിരുവനന്തപുരത്തും ലൈറ്റ് മെട്രോ

*159. ഡോ.എം. കെ. മുനീർ

ശ്രീ.ടി. വി. ഇബ്രാഹിം

„ എൻ. ഷംസുദ്ദീൻ

„ കെ.എൻ.എ ഖാദർ : താഴെ കാണുന്ന ചോദ്യങ്ങൾക്ക് മുഖ്യമന്ത്രി സദയം മറുപടി നൽകുമോ:

- (എ) കോഴിക്കോട്ടും തിരുവനന്തപുരത്തും ലൈറ്റ് മെട്രോ നടപ്പാക്കുന്നത് സംബന്ധിച്ച് റിപ്പോർട്ട് സമർപ്പിക്കാൻ സെക്രട്ടറിമാർ അടങ്ങുന്ന വിദഗ്ദ്ധ സമിതിയെ നിയോഗിച്ചിരുന്നോ;
- (ബി) ഇവരുടെ റിപ്പോർട്ട് സർക്കാരിന് ലഭിച്ചിട്ടുണ്ടോ; വിശദമാക്കുമോ;
- (സി) പുതുക്കിയ വിശദ പഠന റിപ്പോർട്ട് കേന്ദ്ര സർക്കാരിന് സമർപ്പിച്ച് ഈ പദ്ധതികൾ യാഥാർത്ഥ്യമാക്കുന്നതിന് അടിയന്തര നടപടി സ്വീകരിക്കുമോ?

കെവിൻ പി ജോസഫിനെ തട്ടിക്കൊണ്ടുപോയ സംഭവം

*160. ശ്രീ.തിരുവഞ്ചൂർ രാധാകൃഷ്ണൻ

„ കെ.മുരളീധരൻ

„ വി.പി.സജീന്ദ്രൻ

„ ഷാഫി പറമ്പിൽ : താഴെ കാണുന്ന ചോദ്യങ്ങൾക്ക് മുഖ്യമന്ത്രി സദയം മറുപടി നൽകുമോ:

- (എ) കാണാതാകുന്നവരെപ്പറ്റിയോ തട്ടിക്കൊണ്ടുപോകുന്നവരെപ്പറ്റിയോ പരാതി ലഭിച്ചാൽ അത് പ്രകാരം പോലീസ് സ്വീകരിക്കേണ്ട നടപടികൾ എന്തൊക്കെയാണെന്ന് വ്യക്തമാക്കുമോ;
- (ബി) തട്ടിക്കൊണ്ടുപോകുന്ന സംഭവങ്ങളിൽ വ്യക്തിയുടെയും സംഭവത്തിന്റെയും പ്രാധാന്യം നോക്കി എത്രയും വേഗം കേസെടുക്കണമെന്ന് മുൻ ഡി.ജി.പി ജേക്കബ് പുനന്തസിന്റെ ഉത്തരവ് നിലവിലുണ്ടോ;

- (സി) കോട്ടയത്ത് കെവിൻ പി ജോസഫ് എന്ന യുവാവിനെ തട്ടിക്കൊണ്ടുപോയെന്ന പരാതി കെവിന്റെ പിതാവ് 2018 മേയ് 27-ാം തീയതി രാവിലെ ഗാന്ധിനഗർ പോലീസ് സ്റ്റേഷനിൽ നൽകിയിട്ടും അതിന്മേൽ നടപടി സ്വീകരിക്കാതിരുന്നത് എന്തുകൊണ്ടാണെന്ന് വ്യക്തമാക്കുമോ;
- (ഡി) പ്രസ്തുത കേസിൽ സാമ്പത്തിക ഇടപാടുകൾ ഉണ്ടായെന്ന ആരോപണം പരിശോധിച്ചിട്ടുണ്ടോ;
- (ഇ) ഈ കേസിൽ പോലീസിന്റെ ഭാഗത്ത് ഗുരുതര വീഴ്ച വന്നതായി കണ്ടെത്തിയിട്ടുണ്ടോ; എങ്കിൽ അതിന്റെ അടിസ്ഥാനത്തിൽ സ്വീകരിച്ച നടപടികൾ വ്യക്തമാക്കുമോ?

ലീഗൽ മെട്രോളജി വകുപ്പിന്റെ പരിശോധനകൾ

- *161. ശ്രീ.സി.എഫ്.തോമസ്
 ,, റോഷി അഗസ്റ്റിൻ
 ,, മോൻസ് ജോസഫ്
 ,, പി.ജെ.ജോസഫ് : താഴെ കാണുന്ന ചോദ്യങ്ങൾക്ക് ഭക്ഷ്യവും സിവിൽ സപ്ലൈസും വകുപ്പുമന്ത്രി സദയം മറുപടി നൽകുമോ:
- (എ) ഉപഭോക്താക്കളെ ചൂഷണം ചെയ്യുന്നത് ഒഴിവാക്കുന്നതിന് ലീഗൽ മെട്രോളജി വകുപ്പിന്റെ പരിശോധനകൾ ശക്തമാക്കുമോ;
 - (ബി) ഇതിന്റെ ഭാഗമായി കൂടുതൽ പട്രോളിംഗ് യൂണിറ്റുകൾ രൂപീകരിക്കുമോ; വിശദാംശം ലഭ്യമാക്കുമോ?

പ്രവാസി മലയാളികളുടെ ക്ഷേമവും പുനരധിവാസവും

- *162. ശ്രീ.എം. മുക്തേഷ്
 ,, രാജു എബ്രഹാം
 ,, എ. എൻ. ഷംസീർ
 ,, പി.ടി.എ. റഹീം : താഴെ കാണുന്ന ചോദ്യങ്ങൾക്ക് മുഖ്യമന്ത്രി സദയം മറുപടി നൽകുമോ:
- (എ) ഈ സർക്കാർ അധികാരത്തിൽ വന്ന ശേഷം പ്രവാസി മലയാളികളുടെ ക്ഷേമത്തിനും മടങ്ങി വരുവാൻ നിർബന്ധിതരാകുന്നവരുടെ പുനരധിവാസത്തിനുമായി നടപ്പിലാക്കി വരുന്ന പ്രവർത്തനങ്ങൾ വിശദമാക്കാമോ;
 - (ബി) പ്രവാസികളുടെ സമ്പാദ്യം നിശ്ചല നിക്ഷേപമായി തീരാതെ നാടിന്റെ വികസനത്തിന് ചാലകശക്തിയാക്കാൻ പര്യാപ്തമായ വിധത്തിൽ പദ്ധതി ആവിഷ്കരിച്ചിട്ടുണ്ടോ;
 - (സി) പ്രവാസികൾക്കായുള്ള ക്ഷേമപദ്ധതികൾ ആസൂത്രണം ചെയ്യുന്നതിലേയ്ക്കായി പ്രവാസികളെക്കുറിച്ചുള്ള കൃത്യതയാർന്ന വിവരശേഖരണത്തിന് പദ്ധതി ആവിഷ്കരിച്ചിട്ടുണ്ടോ; വിശദാംശം നൽകുമോ?

മാതൃ-ശിശു മരണ നിരക്ക് കുറയ്ക്കുന്നതിനുള്ള കർമ്മപരിപാടികൾ

- *163. ശ്രീ.വി. കെ. സി. മമ്മത്ത് കോയ
 ശ്രീമതി.വീണാ ജോർജ്ജ്
 ശ്രീ.ഒ. ആർ. കേളു

„ മുരളി പെരുനെല്ലി : താഴെ കാണുന്ന ചോദ്യങ്ങൾക്ക് ആരോഗ്യവും സാമൂഹ്യനീതിയും വകുപ്പുമന്ത്രി സദയം മറുപടി നൽകുമോ:

- (എ) സംസ്ഥാനത്ത് മാതൃ-ശിശു മരണ നിരക്ക് കുറയ്ക്കുന്നതിനുള്ള കർമ്മപരിപാടികൾക്ക് രൂപം നൽകിയിട്ടുണ്ടോ; വിശദമാക്കാമോ;
- (ബി) ഇതിന്റെ ഭാഗമായി അശുപത്രികളിൽ ക്വാളിറ്റി സ്റ്റാൻഡേർഡ് നടപ്പിലാക്കുവാൻ തീരുമാനിച്ചിട്ടുണ്ടോ; വിശദാംശം നൽകുമോ;
- (സി) ഇതിനായി തെരഞ്ഞെടുത്തിട്ടുള്ള അശുപത്രികളിലെ ഡോക്ടർമാരും നഴ്സുമാരും ഉൾപ്പെടെയുള്ള എല്ലാ ജീവനക്കാർക്കും ഇത് സംബന്ധിച്ച് പരിശീലനം നൽകുവാൻ നടപടി സ്വീകരിച്ചിട്ടുണ്ടോ എന്നറിയിക്കാമോ?

രാഷ്ട്രീയ കൊലപാതകങ്ങൾക്ക് കടിഞ്ഞാണിടുന്നതിന് നടപടി

*164. ശ്രീ.കെ.മുരളീധരൻ

„ എൽദോസ് പി. കുനപ്പിള്ളിൽ

„ ഐ.സി.ബാലകൃഷ്ണൻ

„ സണ്ണി ജോസഫ് : താഴെ കാണുന്ന ചോദ്യങ്ങൾക്ക് മുഖ്യമന്ത്രി സദയം മറുപടി നൽകുമോ:

- (എ) ഒട്ടേറെ സമാധാന യോഗങ്ങൾക്ക് ശേഷവും കണ്ണൂരിൽ അക്രമ സംഭവങ്ങളും രാഷ്ട്രീയ കൊലപാതകങ്ങളും നടക്കുന്നത് ആഭ്യന്തര വകുപ്പിന്റെ വീഴ്ച മൂലമാണെന്ന ആക്ഷേപം ശ്രദ്ധയിൽപ്പെട്ടിട്ടുണ്ടോ;
- (ബി) മാഹിയിൽ സി. പി. എം. പ്രവർത്തകനും ആർ. എസ്. എസ്. പ്രവർത്തകനും ഒരേ ദിവസം കൊല്ലപ്പെട്ട സംഭവത്തിൽ ഗവർണ്ണർ ആശങ്ക പ്രകടിപ്പിക്കുകയും വിശദീകരണം ആരായുകയും ചെയ്തിട്ടുണ്ടോ;
- (സി) ഈ സർക്കാർ അധികാരത്തിൽ വന്ന ശേഷം ഇതിന് മുമ്പ് ഏതൊക്കെ രാഷ്ട്രീയ കൊലപാതകങ്ങൾ നടന്നപ്പോഴാണ് ഗവർണ്ണർ വിശദീകരണം ആരാഞ്ഞിരുന്നത്; പ്രസ്തുത വിശദീകരണങ്ങളിൽ സർക്കാർ ഭാഗത്ത് നിന്നും സ്വീകരിക്കാമെന്ന് ഉറപ്പ് നൽകിയ നടപടികളിൽ വീഴ്ച ഉണ്ടായത് കൊണ്ടാണോ കണ്ണൂരിൽ വീണ്ടും കൊലപാതകങ്ങൾ നടക്കുന്നതിനുള്ള സാഹചര്യമുണ്ടായത്;
- (ഡി) സംസ്ഥാനത്ത് രാഷ്ട്രീയ കൊലപാതകങ്ങൾ അടിക്കടി ഉണ്ടാകുന്നതിൽ കേന്ദ്രവും സംസ്ഥാനവും ഭരിക്കുന്ന പ്രമുഖ പാർട്ടികളുടെ അംഗങ്ങൾ ഉൾപ്പെട്ടിട്ടുള്ളതിനാൽ പോലീസിന് നീതി നിർവ്വഹണം കാര്യക്ഷമമായും നിഷ്പക്ഷമായും കൈകാര്യം ചെയ്യുവാൻ പറ്റാത്ത സാഹചര്യം സംജാതമായിട്ടുണ്ടോ;
- (ഇ) എങ്കിൽ സംസ്ഥാനത്ത് നിലനിൽക്കുന്ന ഭീതിജനകമായ അന്തരീക്ഷത്തിന് അറുതി വരുത്തുന്നതിനും രാഷ്ട്രീയ കൊലപാതകങ്ങൾക്ക് കടിഞ്ഞാണിടുന്നതിനും കർശന നടപടി കൈക്കൊള്ളുമോ?

2011-ലെ പോലീസ് നിയമത്തിന് അനുസൃതമായ ചട്ടങ്ങൾ

*165. ശ്രീ.എം.ഉമ്മർ

„ പി.കെ.അബ്ദു റബ്ബ്

„ കെ.എം.ഷാജി

„ ടി.എ.അഹമ്മദ് കബീർ : താഴെ കാണുന്ന ചോദ്യങ്ങൾക്ക് മുഖ്യമന്ത്രി സദയം മറുപടി നൽകുമോ:

- (എ) 2011-ൽ നിലവിൽ വന്ന പോലീസ് നിയമത്തിന് അനുസൃതമായ ചട്ടങ്ങൾ രൂപീകരിച്ചിട്ടുണ്ടോ;
- (ബി) ചട്ടങ്ങൾ രൂപീകരിക്കുന്നതിനായി പ്രത്യേക സമിതിയെ നിയോഗിച്ചിട്ടുണ്ടോ;
- (സി) പ്രസ്തുത സമിതി കരട് ചട്ടം സർക്കാരിന് സമർപ്പിച്ചിട്ടുണ്ടോ; ആയത് അടിയന്തരമായി അംഗീകരിച്ച് നടപ്പിലാക്കുവാൻ നടപടി സ്വീകരിക്കുമോ എന്നറിയിക്കുമോ?

ജാതി ഭ്രാന്തിന്റെയും മതാന്ധതയുടെയും ഭീകരത

*166. ശ്രീ.അൻവർ സാദത്ത്

„ തിരുവഞ്ചൂർ രാധാകൃഷ്ണൻ

„ കെ.സി.ജോസഫ്

„ അനിൽ അക്കര : താഴെ കാണുന്ന ചോദ്യങ്ങൾക്ക് മുഖ്യമന്ത്രി സദയം മറുപടി നൽകുമോ:

- (എ) ജാതീയമായ ഉത്കർഷതാബോധം, ജാതി ഭ്രാന്തിന്റെയും മതാന്ധതയുടെയും ഭീകരത എന്നിവ വ്യക്തമാക്കുന്ന സംഭവങ്ങൾ സംസ്ഥാനത്ത് അരങ്ങേറുന്നത് എപ്രകാരമാണ് വിലയിരുത്തുന്നതെന്ന് വിശദമാക്കുമോ;
- (ബി) പ്രായപൂർത്തിയായ സ്ത്രീ -പുരുഷന്മാർക്ക് സ്വന്തം ഇഷ്ടപ്രകാരം വിവാഹിതരാകുന്നതിന് ഭാരതത്തിലെ പരമോന്നത കോടതിയുടെ വിധി നിലവിലുള്ളപ്പോൾ കോട്ടയത്തെ കെവിനും നീനവും രജിസ്റ്റർ വിവാഹിതരായതിന്റെ രേഖകൾ കാണിച്ചിട്ടും കെവിനോടൊപ്പം ജീവിക്കണമെന്ന് യുവതി ആവശ്യപ്പെട്ടിട്ടും അവർക്ക് നിയമ സംരക്ഷണം നൽകുന്നതിൽ ഗാന്ധിനഗർ പോലീസ് വീഴ്ചവരുത്തിയതായി കണ്ടെത്തിയിട്ടുണ്ടോ;
- (സി) കെവിന്റെ ദുരഭിമാന കൊലയിൽ സംസ്ഥാന പോലീസിന് ഗുരുതരമായ വീഴ്ച സംഭവിച്ചു എന്നതിനാൽ ആഭ്യന്തര വകുപ്പിന് ഇതിന്റെ ഉത്തരവാദിത്വത്തിൽ നിന്നും ഒഴിഞ്ഞുമാറുവാൻ സാധിക്കുമോ എന്ന് വ്യക്തമാക്കുമോ?

പകർച്ചപ്പനി വ്യാപിക്കാതിരിക്കാനുള്ള പ്രവർത്തനങ്ങൾ

*167. ശ്രീ.എ. പ്രദീപ്കുമാർ

„ ബി.സത്യൻ

„ കെ.ഡി. പ്രസേനൻ

„ സി. കെ. ശശീന്ദ്രൻ : താഴെ കാണുന്ന ചോദ്യങ്ങൾക്ക് ആരോഗ്യവും സാമൂഹ്യനീതിയും വകുപ്പുമന്ത്രി സദയം മറുപടി നൽകുമോ:

- (എ) മഴക്കാലം ആരംഭിക്കുന്നതോടെ പടർന്ന് പിടിക്കാറുള്ള വിവിധ തരം പകർച്ചപ്പനി വ്യാപിക്കാതിരിക്കാനായി നടത്തിയ പ്രവർത്തനങ്ങൾ എന്തെല്ലാമാണ്;
- (ബി) രോഗാണുവാഹകരായ കൊതുക്, ഈച്ച, എലി തുടങ്ങിയവ പെരുകുന്നതിന് കാരണമായ സാഹചര്യങ്ങൾ ഇല്ലാതാക്കാൻ ജനകീയ സഹകരണത്തോടെ നടപ്പാക്കിയ പദ്ധതികൾ എന്തെല്ലാമായിരുന്നു; അവ എത്രമാത്രം കാര്യക്ഷമമായി നടക്കുന്നുണ്ടെന്ന് വിലയിരുത്താറുണ്ടോ; ജലജന്യ രോഗങ്ങളുടെ വ്യാപനം തടയുന്നതിന് സ്വീകരിച്ചിട്ടുള്ള മാർഗം അറിയിക്കുമോ;

(സി) പനിബാധിതരുടെ ചികിത്സയ്ക്കും പനിമരുന്നുകളുടെ ആവശ്യാനുസരണമുള്ള വിതരണത്തിനും ഏർപ്പെടുത്തിയിട്ടുള്ള ക്രമീകരണങ്ങൾ എന്തെല്ലാമാണെന്ന് വെളിപ്പെടുത്തുമോ?

പരിസ്ഥിതി സംബന്ധിച്ച ധവളപത്രം

T *168. ശ്രീ.പി.കെ.അബ്ദു റബ്ബ്

,, എൻ .എ.നെല്ലിക്കുന്ന്

,, ടി. വി. ഇബ്രാഹിം

,, ടി.എ.അഹമ്മദ് കബീർ : താഴെ കാണുന്ന ചോദ്യങ്ങൾക്ക് മുഖ്യമന്ത്രി സദയം മറുപടി നൽകുമോ:

(എ) പരിസ്ഥിതി സംബന്ധിച്ച് സർക്കാർ അംഗീകരിച്ച ധവളപത്രപ്രകാരം സംസ്ഥാനത്തെ കിണറുകൾ, കായലുകൾ,മറ്റ് ജലാശയങ്ങൾ എന്നിവ എത്ര ശതമാനത്തോളം മലിനമാണെന്നാണ് കണ്ടെത്തിയിട്ടുള്ളത്;

(ബി) ഭൂഗർഭ ജലവിതാനത്തിൽ കുറവും ഗുണനിലവാര തകർച്ചയും ഉണ്ടായിട്ടുണ്ടോ;

(സി) എങ്കിൽ ഇവ തടയുന്നതിന് എന്തെല്ലാം നടപടികൾ സ്വീകരിക്കാനാണ് ഉദ്ദേശിക്കുന്നതെന്ന് വിശദമാക്കാമോ?

അർബുദ ചികിത്സാ രംഗത്ത് ആർ.സി.സി. നടത്തുന്ന പ്രവർത്തനങ്ങൾ

*169. ശ്രീ.കെ. ആൻസലൻ

,, കെ.സുരേഷ് കുറുപ്പ്

ശ്രീമതി യു. പ്രതിഭ ഹരി

ശ്രീ.പുരുഷൻ കടലുണ്ടി : താഴെ കാണുന്ന ചോദ്യങ്ങൾക്ക് ആരോഗ്യവും സാമൂഹ്യനീതിയും വകുപ്പുമന്ത്രി സദയം മറുപടി നൽകുമോ:

(എ) അർബുദ ചികിത്സാ രംഗത്ത് ആർ.സി.സി നടത്തുന്ന പ്രവർത്തനങ്ങൾ വിശദമാക്കാമോ; അർബുദ രോഗികളുടെ എണ്ണം സംസ്ഥാനത്ത് വർദ്ധിച്ചുവരുന്നത് കണക്കിലെടുത്ത് ആധുനിക ചികിത്സാ സൗകര്യം വിപുലീകരിക്കുന്നതിന് നടത്തിയ പ്രവർത്തനങ്ങൾ എന്തെല്ലാമാണ് ;

(ബി) ലോകോത്തര ചികിത്സാ സംവിധാനമുള്ള റിജിയണൽ ക്യാൻസർ സെന്ററിനെ സ്റ്റേറ്റ് ക്യാൻസർ ഇൻസ്റ്റിറ്റ്യൂട്ടായി വികസിപ്പിക്കാൻ സർക്കാർ ചെയ്ത കാര്യങ്ങൾ അറിയിക്കാമോ;

(സി) നിക്ഷിപ്ത താൽപര്യക്കാർ ചില മാധ്യമങ്ങളുടെ സഹായത്തോടെ ആർ.സി.സി. കെത്തിരെ നടത്തുന്ന ദുഷ് പ്രചരണത്തിന്റെ പശ്ചാത്തലത്തിൽ സ്ഥാപനത്തിന്റെ യശസ്സ് ഉയർത്തുന്നതിനായി സ്വീകരിക്കാൻ ഉദ്ദേശിക്കുന്ന നടപടികൾ അറിയിക്കാമോ?

ഇ-പോസ് യന്ത്രങ്ങൾ മുഖേന റേഷൻ സാധനങ്ങളുടെ വെട്ടിപ്പ്

*170. ശ്രീ.അബ്ദുൽ ഹമീദ് പി.

,, പി.ബി. അബ്ദുൽ റസ്സാക്ക്

,, പി.കെ.ബഷീർ

„ പാറക്കൽ അബ്ദുല്ല : താഴെ കാണുന്ന ചോദ്യങ്ങൾക്ക് ഭക്ഷ്യവും സിവിൽ സപ്ലൈസും വകുപ്പുമന്ത്രി സദയം മറുപടി നൽകുമോ:

- (എ) ഇ-പോസ് യന്ത്രങ്ങളിൽ വൺ ടൈം പാസ് വേഡ് ഉപയോഗിച്ച് റേഷൻ സാധനങ്ങളുടെ വെട്ടിപ്പ് നടത്തുന്നതായ വാർത്തയുടെ നിജസ്ഥിതി പരിശോധിക്കാൻ സംവിധാനം ഏർപ്പെടുത്തിയിട്ടുണ്ടോ;
- (ബി) അർഹതപ്പെട്ടവർക്ക് തന്നെയോ റേഷൻ സാധനങ്ങൾ ലഭിച്ചത് എന്നറപ്പുവരുത്താൻ എന്തെല്ലാം നടപടികളാണ് സ്വീകരിക്കാൻ ഉദ്ദേശിക്കുന്നതെന്ന് വ്യക്തമാക്കുമോ?

പ്രൈം മോണിറ്ററിംഗ് സെൽ

*171. ശ്രീ.പി.വി. അൻവർ

„ ബി.സത്യൻ

„ ആന്റണി ജോൺ

„ എം. നൗഷാദ് : താഴെ കാണുന്ന ചോദ്യങ്ങൾക്ക് ഭക്ഷ്യവും സിവിൽ സപ്ലൈസും വകുപ്പുമന്ത്രി സദയം മറുപടി നൽകുമോ:

- (എ) സിവിൽ സപ്ലൈസ് വകുപ്പിന് കീഴിൽ പ്രൈം മോണിറ്ററിംഗ് സെൽ രൂപീകരിച്ചിട്ടുണ്ടോ;
- (ബി) വിപണി പിടിച്ചുനിർത്തുന്നതിനായി എന്തെല്ലാം പ്രവർത്തനങ്ങളാണ് പ്രൈം മോണിറ്ററിംഗ് സെൽ നടത്തുന്നതെന്ന് വ്യക്തമാക്കാമോ;
- (സി) പ്രസ്തുത സെല്ലിന്റെ ഘടന എപ്രകാരമാണെന്ന് വിശദമാക്കുമോ?

കെ-ഫോൺ പദ്ധതി

*172. ശ്രീ.കെ.ബി.ഗണേഷ് കുമാർ

„ കെ. കൃഷ്ണൻകുട്ടി

„ സി.കെ.നാണ

„ കോവൂർ കുഞ്ഞുമോൻ : താഴെ കാണുന്ന ചോദ്യങ്ങൾക്ക് മുഖ്യമന്ത്രി സദയം മറുപടി നൽകുമോ:

- (എ) സംസ്ഥാന സർക്കാരിന്റെ കെ-ഫോൺ പദ്ധതിപ്രകാരം എന്തൊക്കെ സേവനങ്ങളാണ് പൊതുജനങ്ങൾക്ക് നൽകാൻ ഉദ്ദേശിക്കുന്നതെന്ന് വ്യക്തമാക്കാമോ;
- (ബി) ഈ പദ്ധതിയുടെ നടത്തിപ്പിനെപ്പറ്റിയും സാമ്പത്തിക സ്രോതസ്സിനെപ്പറ്റിയുമുള്ള വിശദാംശങ്ങൾ ലഭ്യമാക്കാമോ;
- (സി) ഈ പദ്ധതി നടപ്പിൽ വരുന്നതോടെ സംസ്ഥാനത്തെ വിവരസാങ്കേതിക രംഗത്ത് എന്തൊക്കെ മാറ്റങ്ങളാണ് ഉദ്ദേശിക്കുന്നത്;
- (ഡി) ഈ പദ്ധതിയ്ക്ക് സാങ്കേതിക സഹായം ലഭ്യമാക്കാൻ ഏതൊക്കെ സ്ഥാപനങ്ങൾക്കാണ് ചുമതല നൽകിയിട്ടുള്ളതെന്ന് വ്യക്തമാക്കാമോ; അന്താരാഷ്ട്രതലത്തിൽ പ്രവർത്തിക്കുന്ന വിവരസാങ്കേതിക പ്രവർത്തകരുടെ സേവനം ഉറപ്പ് വരുത്താൻ എന്തൊക്കെ നടപടികൾ സ്വീകരിച്ചിട്ടുണ്ടെന്ന് വ്യക്തമാക്കാമോ?

മെഡിക്കൽ കോളേജുകളെ മികവിന്റെ കേന്ദ്രങ്ങളാക്കുന്നതിനുള്ള പദ്ധതി

*173. ശ്രീ.കെ.സുരേഷ് കുറുപ്പ്

,, എ. പ്രദീപ്കുമാർ

,, ഐ.ബി. സതീഷ്

,, സി.കൃഷ്ണൻ : താഴെ കാണുന്ന ചോദ്യങ്ങൾക്ക് ആരോഗ്യവും സാമൂഹ്യനീതിയും വകുപ്പുമന്ത്രി സദയം മറുപടി നൽകുമോ:

- (എ) സംസ്ഥാനത്തെ മെഡിക്കൽ കോളേജുകളെ മികവിന്റെ കേന്ദ്രങ്ങളാക്കുന്നതിനുള്ള പദ്ധതി ആവിഷ്കരിച്ചിട്ടുണ്ടോ;
- (ബി) എങ്കിൽ ഇതിന്റെ ഭാഗമായി എന്തെല്ലാം അടിസ്ഥാന സൗകര്യങ്ങളാണ് മെഡിക്കൽ കോളേജുകളിൽ വർദ്ധിപ്പിച്ചിട്ടുള്ളതെന്ന് വ്യക്തമാക്കാമോ;
- (സി) മെഡിക്കൽ കോളേജുകളുടെ വികസനത്തിനായുള്ള മാസ്റ്റർ പ്ലാൻ തയ്യാറാക്കിയിട്ടുണ്ടോ;
- (ഡി) ഏതെല്ലാം മെഡിക്കൽ കോളേജുകളെയാണ് പ്രസ്തുത പദ്ധതിയിൽ ഉൾപ്പെടുത്തിയിട്ടുള്ളതെന്ന് വ്യക്തമാക്കാമോ?

സിവിൽ സപ്ലൈസിന്റെ താലൂക്ക് ഔട്ട് ലെറ്റുകൾ

*174. ശ്രീ.ടി. വി. ഇബ്രാഹിം

,, എൻ. ഷംസുദ്ദീൻ

,, കെ.എൻ.എ ഖാദർ

ഡോ.എം. കെ. മുനീർ : താഴെ കാണുന്ന ചോദ്യങ്ങൾക്ക് ഭക്ഷ്യവും സിവിൽ സപ്ലൈസും വകുപ്പുമന്ത്രി സദയം മറുപടി നൽകുമോ:

- (എ) സിവിൽ സപ്ലൈസിന്റെ താലൂക്ക് ഔട്ട് ലെറ്റുകൾ ഹൈപ്പർ മാർക്കറ്റുകളാക്കുന്നതിനും സിവിൽ സപ്ലൈസ് വകുപ്പിന്റെ ഔട്ട് ലെറ്റുകളിൽ ഇ-പോസ് മെഷീൻ സ്ഥാപിക്കുന്നതിനും ഉദ്ദേശ്യമുണ്ടോ; വിശദാംശം വ്യക്തമാക്കാമോ;
- (ബി) സിവിൽ സപ്ലൈസ് വകുപ്പിൽ ഉപഭോക്തൃ പരാതി പരിഹാരത്തിന് നിലവിലുള്ള സംവിധാനം അപര്യാപ്തമാണെന്ന് കണ്ടെത്തിയിട്ടുണ്ടോ; എങ്കിൽ ഈ സംവിധാനം ശക്തിപ്പെടുത്തുന്നതിന് നടപടി സ്വീകരിക്കുമോ?

ഭക്ഷ്യഭദ്രത നിയമം

*175. ശ്രീ.ജി.എസ്.ജയലാൽ

,, ഇ.കെ.വിജയൻ

,, കെ. രാജൻ

,, വി.ആർ. സുനിൽ കുമാർ : താഴെ കാണുന്ന ചോദ്യങ്ങൾക്ക് ഭക്ഷ്യവും സിവിൽ സപ്ലൈസും വകുപ്പുമന്ത്രി സദയം മറുപടി നൽകുമോ:

- (എ) ഭക്ഷ്യഭദ്രത നിയമം സംസ്ഥാനത്ത് നടപ്പാക്കിയതിന്റെ പുരോഗതി വിശദമാക്കുമോ;
- (ബി) ഭക്ഷ്യഭദ്രത നിയമപ്രകാരം ഓരോ വിഭാഗത്തിനും ലഭിക്കുന്ന ആനുകൂല്യങ്ങൾ വ്യക്തമാക്കുമോ;
- (സി) ഇത് മൂലം സംസ്ഥാന സർക്കാരിന് അധിക ബാധ്യത വരുത്തുന്നുണ്ടോ; വിശദമാക്കുമോ;
- (ഡി) ഭക്ഷ്യഭദ്രത നിയമം നടപ്പിലാക്കിയപ്പോൾ ദാരിദ്ര്യ സൂചക മാനദണ്ഡങ്ങൾക്ക് പുറമേ ഭക്ഷ്യ ദൗർലഭ്യം എന്ന മാനദണ്ഡം കൂടി പരിഗണിക്കണമെന്ന് മുൻസർക്കാർ കേന്ദ്രത്തിനോട് ആവശ്യപ്പെട്ടിരുന്നോ; വ്യക്തമാക്കുമോ;
- (ഇ) ദേശീയ ശരാശരിയിൽ 67% ആളുകൾ മുൻഗണന വിഭാഗത്തിൽ ഉൾപ്പെട്ടപ്പോൾ സംസ്ഥാനത്ത് 46% മാത്രം മുൻഗണനാവിഭാഗത്തിൽ ഉൾപ്പെടാനുണ്ടായ സാഹചര്യം വ്യക്തമാക്കുമോ?

ക്യാൻസർ രോഗ ചികിത്സ

*176. ശ്രീ.കെ.ഡി. പ്രസേനൻ

- „ ജെയിംസ് മാത്യു
- „ വി. അബ്ദുഹിമാൻ
- „ ഡി.കെ. മുരളി : താഴെ കാണുന്ന ചോദ്യങ്ങൾക്ക് ആരോഗ്യവും സാമൂഹ്യനീതിയും വകുപ്പുമന്ത്രി സദയം മറുപടി നൽകുമോ:

- (എ) സംസ്ഥാനത്ത് ക്യാൻസർ രോഗബാധിതരുടെ എണ്ണം വർദ്ധിച്ചുവരുന്നത് പരിഗണിച്ച് ക്യാൻസർ രോഗ നിർണ്ണയം ആദ്യഘട്ടത്തിൽ തന്നെ കണ്ടെത്തുന്നതിന് താഴെത്തട്ടിലുള്ള ആശുപത്രികൾ മുതൽ പരിശീലന പരിപാടികൾ സംഘടിപ്പിച്ചിട്ടുണ്ടോ;
- (ബി) ക്യാൻസർ രോഗത്തിന് കാരണമാകുന്ന ജീവിത ശൈലികളും ജീവിതസാഹചര്യങ്ങളും സംബന്ധിച്ചും രോഗത്തിനെതിരെയുള്ള പ്രതിരോധ പ്രവർത്തനങ്ങൾ സംബന്ധിച്ചും ജനങ്ങളിൽ അവബോധം ഉണ്ടാക്കുന്നതിനാവശ്യമായ എന്തെല്ലാം നടപടികളാണ് സ്വീകരിച്ചിട്ടുള്ളതെന്ന് വ്യക്തമാക്കുമോ;
- (സി) ക്യാൻസർ രോഗ തീവ്രത കണക്കിലെടുത്ത് എല്ലാ ജില്ലകളിലും ക്യാൻസർ സാന്ത്വന പരിചരണ കേന്ദ്രങ്ങൾ ആരംഭിക്കുന്ന കാര്യം പരിഗണിക്കുമോ?

സുതാര്യവും കാര്യക്ഷമവുമായ ഭരണനിർവ്വഹണം

*177. ശ്രീ.എം. സ്വരാജ്

- „ കെ.വി.അബ്ദുൾ ഖാദർ : താഴെ കാണുന്ന ചോദ്യങ്ങൾക്ക് മുഖ്യമന്ത്രി സദയം മറുപടി നൽകുമോ:

- (എ) ഭരണമികവ് അടിസ്ഥാനമാക്കി പബ്ലിക് അഫയേഴ്സ് സെന്റർ തയ്യാറാക്കിയ സൂചികയിൽ ഒന്നാം സ്ഥാനം നേടാൻ കഴിഞ്ഞ സംസ്ഥാനത്തിന്, അത് നിലനിർത്താനായി ഭരണസിരാകേന്ദ്രമായ സെക്രട്ടേറിയറ്റ് കൂടുതൽ കാര്യക്ഷമമാക്കാൻ നടത്തി വരുന്ന ഇടപെടലുകൾ അറിയിക്കാമോ;
- (ബി) ഭരണനിർവ്വഹണം സുതാര്യവും കാര്യക്ഷമവുമാക്കാൻ തുടങ്ങിയ ഇ-ഗവേണൻസ് സംവിധാനത്തെക്കുറിച്ച് വിശദമാക്കാമോ?

പോലീസ് സ്റ്റേഷനുകളിൽ ചൈൽഡ് വെൽഫെയർ ഓഫീസർ

*178. ശ്രീ.വി.ഡി.സതീശൻ : താഴെ കാണുന്ന ചോദ്യങ്ങൾക്ക് മുഖ്യമന്ത്രി സദയം മറുപടി നൽകുമോ:

- (എ) എല്ലാ പോലീസ് സ്റ്റേഷനുകളിലും അസിസ്റ്റന്റ് സബ് ഇൻസ്പെക്ടറിൽ കുറയാത്ത ഒരു ഉദ്യോഗസ്ഥനെ ചൈൽഡ് വെൽഫെയർ ഓഫീസറായി നിയമിക്കണമെന്ന് ജൂവനൈൽ ജസ്റ്റീസ് ആക്ട് നിലവിലുള്ളതല്ലെന്ന്;
- (ബി) കുട്ടികൾക്ക് നേരെയുള്ള ലൈംഗികാതിക്രമം വർദ്ധിച്ചുവരുന്ന സാഹചര്യത്തിൽ ,പ്രസ്തുത നിയമനിയമ പ്രകാരം സംസ്ഥാനത്തെ പോലീസ് സ്റ്റേഷനുകളിൽ ചൈൽഡ് വെൽഫെയർ ഓഫീസർമാരെ നിയമിച്ചിട്ടുണ്ടോ;
- (സി) ഈ സർക്കാർ നിലവിൽ വന്നശേഷം ഓരോ വർഷവും രജിസ്റ്റർ ചെയ്ത പോക്സോ കേസുകൾ എത്രയാണ്; ഏറ്റവും കൂടുതൽ പോക്സോ കേസുകൾ റിപ്പോർട്ട് ചെയ്തത് ഏത് ജില്ലയിൽ നിന്നാണ്;
- (ഡി) പോക്സോ കേസിൽ വർദ്ധനവ് ഉണ്ടാകുന്ന സാഹചര്യത്തിൽ പോലീസ് സ്റ്റേഷനുകളിൽ ചൈൽഡ് വെൽഫെയർ ഓഫീസർമാരെ നിയമിക്കുന്നതിന് നടപടി സ്വീകരിക്കുമോ?

എൻഡോസൾഫാൻ ദുരിതബാധിതർക്കുള്ള നഷ്ടപരിഹാരം

*179. ശ്രീ.കെ.കുഞ്ഞിരാമൻ

„ സി.കൃഷ്ണൻ

„ ജോൺ ഫെർണാണ്ടസ്

„ എം. രാജഗോപാലൻ : താഴെ കാണുന്ന ചോദ്യങ്ങൾക്ക് മുഖ്യമന്ത്രി സദയം മറുപടി നൽകുമോ:

- (എ) കാസർഗോഡ് ജില്ലയിലെ എൻഡോസൾഫാൻ ദുരിതബാധിതർക്ക് നഷ്ടപരിഹാരം നൽകുന്നതിനും പുനരധിവാസിപ്പിക്കുന്നതിനും ആവിഷ്കരിച്ചിട്ടുള്ള പദ്ധതിയുടെ വിശദാംശം നൽകാമോ;
- (ബി) പദ്ധതിക്കായി കേന്ദ്ര സഹായം ആവശ്യപ്പെട്ടിരുന്നോ; കേന്ദ്ര സർക്കാരും കീടനാശിനി നിർമ്മാണ കമ്പനിയും ദുരിതബാധിതർക്ക് നഷ്ടപരിഹാരം നൽകുന്നതിനും പുനരധിവാസിപ്പിക്കുന്നതിനും എന്തെല്ലാം സഹായങ്ങൾ നൽകിയിട്ടുണ്ട്;
- (സി) എൻഡോസൾഫാൻ ദുരിതബാധിതർക്ക് ആശ്വാസമെത്തിക്കുന്നതിനും സൗജന്യ ചികിത്സയും പെൻഷനും റേഷനും ഉൾപ്പെടെ നൽകുന്നതിനും വേണ്ടി നടത്തി വരുന്ന പ്രവർത്തനങ്ങൾ അറിയിക്കാമോ?

ദുരഭിമാനക്കൊലപാതകം

*180. ശ്രീ.വി.കെ.ഇബ്രാഹിം കുഞ്ഞ്

പ്രൊഫ.ആബിദ് ഹുസൈൻ തങ്ങൾ

ശ്രീ.പി.ഉബൈദുള്ള

„ മഞ്ഞളാംകുഴി അലി : താഴെ കാണുന്ന ചോദ്യങ്ങൾക്ക് മുഖ്യമന്ത്രി സദയം മറുപടി നൽകുമോ:

- (എ) ഈ സർക്കാർ അധികാരത്തിൽ വന്നശേഷം ദുരഭിമാനക്കൊലപാതകം എന്ന് പൊതുസമൂഹമോ പോലീസോ വിളയ്ക്കപ്പെട്ടിട്ടുള്ള സംഭവങ്ങൾ സംസ്ഥാനത്ത് ഉണ്ടായിട്ടുണ്ടോ; എങ്കിൽ വിശദാംശം ലഭ്യമാക്കുമോ;

(ബി) സാംസ്കാരിക കേരളത്തിന് അപമാനകരമായ ഇത്തരം സംഭവങ്ങൾ ആവർത്തിക്കുന്നത് തടയുന്നതിന് കഴിയാത്ത സാഹചര്യം വിലയിരുത്തിയിട്ടുണ്ടോ; എങ്കിൽ ഇത്തരം സംഭവങ്ങളെ തുടർന്ന് സമൂഹത്തിൽ ഉണ്ടായിട്ടുള്ള ആശങ്കകൾ പരിഹരിക്കുന്നതിന് സ്വീകരിച്ചിട്ടുള്ള നടപടികൾ വ്യക്തമാക്കുമോ?

കേരള നിയമസഭാ സെക്രട്ടേറിയറ്റ്,
തിരുവനന്തപുരം,
02-06-2018

വി. കെ. ബാബുപ്രകാശ്,
സെക്രട്ടറി,

പ്രത്യേക ശ്രദ്ധയ്ക്ക്: നിയമസഭാ ചോദ്യങ്ങളുടെ മറുപടി അവ സഭയിൽ ഉന്നയിക്കുന്നതിന്റെ തലേദിവസം വൈകുന്നേരം 5 മണിക്ക് മുമ്പായി ലഭ്യമാക്കേണ്ടതാണ് [ചട്ടം 47(1)].
"T" ഇനത്തേക്ക് മാറ്റിവച്ച ചോദ്യത്തെ സൂചിപ്പിക്കുന്നു.